

AdyA kAlikAdevyAH shatanAmastotram

——
आद्या कालिकादेव्याः शतनामस्तोत्रम्

——
Document Information



Text title : AdyAkAlikAshatanAmastotram

File name : AdyAkAlikAshatanAmastotram.itx

Category : devii, stotra, dashamahAvidyA, devI

Location : doc_devii

Latest update : August 6, 2017

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 16, 2023

sanskritdocuments.org



आद्या कालिकादेव्याः शतनामस्तोत्रम्



कालिकाशतनामस्तोत्रम्

॥ श्रीगणेशाय नमः ॥

॥ श्रीउमामहेश्वराभ्यां नमः ॥

श्रीसदाशिव उवाच ॥

शृणु देवि जगद्वन्द्ये स्तोत्रमेतदनुत्तमम् ।

पठनात् श्रवणाद्यस्य सर्वसिद्धीश्वरो भवेत् ॥ १ ॥

असौभाग्यप्रशमनं सुखसम्पद्विवर्धनम् ।

अकालमृत्युहरणं सर्वापद्धिनिवारणम् ॥ २ ॥

श्रीमदाद्याकालिकायाः सुखसान्निध्यकारणम् ।

स्तवस्यास्य प्रसादेन त्रिपुरारिहं शिवे ॥ ३ ॥

स्तोत्रस्यास्य ऋषिर्देवि सदाशिव उदाहृतः ।

छन्दोऽनुष्टुब्देवताऽऽद्या कालिका परिकीर्त्तिता ।

धर्मकामार्थमोक्षेषु विनियोगः प्रकीर्त्तितः ॥ ४ ॥

ॐ अस्य श्रीआद्याकालिकाशतनामस्तोत्रमन्त्रस्य श्रीसदाशिवऋषिः ।

अनुष्टुप्छन्दः । श्री आद्याकालिका देवता ।

धर्मकामार्थमोक्ष सिद्ध्यर्थं जपे विनियोगः ॥

हीं काली श्रीं कराली च क्रीं कल्याणी कलावती ।

कमला कलिदर्पघ्नी कपर्दीशकृपान्विता ॥ ५ ॥

कालिका कालमाता च कालानलसमद्युतिः ।

कपर्दिनी करालास्या करुणामृतसागरा ॥ ६ ॥

कृपामयी कृपाधारा कृपापारा कृपागमा ।

कृशानुः कपिला कृष्णा कृष्णानन्दविवर्द्धिनी ॥ ७ ॥


कालरात्रिः कामरूपा कामपाशविमोचनी ।
 कादम्बिनी कलाधारा कलिकल्मषनाशिनी ॥ ८ ॥
 कुमारीपूजनप्रीता कुमारीपूजकालया ।
 कुमारीभोजनानन्दा कुमारीरूपधारिणी ॥ ९ ॥
 कदम्बवनसञ्चारा कदम्बवनवासिनी ।
 कदम्बपुष्पसन्तोषा कदम्बपुष्पमालिनी ॥ १० ॥
 किशोरी कलकण्ठा च कलनादनिनादिनी ।
 कादम्बरीपानरता तथा कादम्बरीप्रिया ॥ ११ ॥
 कपालपात्रनिरता कङ्कालमाल्यधारिणी ।
 कमलासनसन्तुष्टा कमलासनवासिनी ॥ १२ ॥
 कमलालयमध्यस्था कमलामोदमोदिनी ।
 कलहंसगतिः क्लैब्यनाशिनी कामरूपिणी ॥ १३ ॥
 कामरूपकृतावासा कामपीठविलासिनी ।
 कमनीया कल्पलता कमनीयविभूषणा ॥ १४ ॥
 कमनीयगुणाराध्या कोमलाङ्गी कृशोदरी ।
 कारणामृतसन्तोषा कारणानन्दसिद्धिदा ॥ १५ ॥
 कारणानन्दजापेष्टा कारणार्चनहर्षिता ।
 कारणार्णवसम्मग्ना कारणव्रतपालिनी ॥ १६ ॥
 कस्तूरीसौरभामोदा कस्तूरितिलकोज्ज्वला ।
 कस्तूरीपूजनरता कस्तूरीपूजकप्रिया ॥ १७ ॥
 कस्तूरीदाहजननी कस्तूरीमृगतोषिणी ।
 कस्तूरीभोजनप्रीता कर्पूरामोदमोदिता ॥ १८ ॥
 कर्पूरमालाभरणा कर्पूरचन्दनोक्षिता ।
 कर्पूरकारणाह्लादा कर्पूरामृतपायिनी ॥ १९ ॥
 कर्पूरसागरस्नाता कर्पूरसागरालया ।
 कूर्चबीजजपप्रीता कूर्चजापपरायणा ॥ २० ॥
 कुलीना कौलिकाराध्या कौलिकप्रियकारिणी ।
 कुलाचारा कौतुकिनी कुलमार्गप्रदर्शिनी ॥ २१ ॥

काशीश्वरी कष्टहर्त्री काशीश्वरदायिनी ।
 काशीश्वरकृतामोदा काशीश्वरमनोरमा ॥ २२ ॥
 कलमञ्जीरचरणा कणत्काञ्चीविभूषणा ।
 काञ्चनाद्रिकृतागारा काञ्चनाचलकौमुदी ॥ २३ ॥
 कामबीजजपानन्दा कामबीजस्वरूपिणी ।
 कुमतिघ्नी कुलीनार्त्तिनाशिनी कुलकामिनी ॥ २४ ॥
 क्रीं ह्रीं श्रीं मन्त्रवर्णेन कालकण्टकघातिनी ।
 इत्याद्याकालिकादेव्याः शतनाम प्रकीर्तितम् ॥ २५ ॥
 ककारकूटघटितं कालीरूपस्वरूपकम् ।
 पूजाकाले पठेद्यस्तु कालिकाकृतमानसः ॥ २६ ॥
 मन्त्रसिद्धिर्भवेदाशु तस्य काली प्रसीदति ।
 बुद्धिं विद्याञ्च लभते गुरोरादेशमात्रतः ॥ २७ ॥
 धनवान् कीर्त्तिमान् भूयाद्दानशीलो दयान्वितः ।
 पुत्रपौत्रसुरैश्वर्यैर्मोदते साधको भुवि ॥ २८ ॥
 भौमावास्यानिशाभागे मपञ्चकसमन्वितः ।
 पूजयित्वा महाकालीमाद्यां त्रिभुवनेश्वरीम् ॥ २९ ॥
 पठित्वा शतनामानि साक्षात् कालीमयो भवेत् ।
 नासाध्यं विद्यते तस्य त्रिषु लोकेषु किञ्चन ॥ ३० ॥
 विद्यायां वाक्पतिः साक्षात् धने धनपतिर्भवेत् ।
 समुद्र इव गाम्भीर्ये बले च पवनोपमः ॥ ३१ ॥
 तिग्मांशुरिव दुष्प्रेक्ष्यः शशिवत् शुभदर्शनः ।
 रूपे मूर्त्तिधरः कामो योषितां हृदयङ्गमः ॥ ३२ ॥
 सर्वत्र जयमाप्नोति स्तवस्यास्य प्रसादतः ।
 यं यं कामं पुरस्कृत्य स्तोत्रमेतदुदीरयेत् ॥ ३३ ॥
 तं तं काममवाप्नोति श्रीमदाद्याप्रसादतः ।
 रणे राजकुले द्यूते विवादे प्राणसङ्कटे ॥ ३४ ॥
 दस्युग्रस्ते ग्रामदाहे सिंहव्याघ्रावृते तथा ।

अरण्ये प्रान्तरे दुर्गे ग्रहराजभयेऽपि वा ॥ ३५ ॥
 ज्वरदाहे चिरव्याधौ महारोगादिसङ्कुले ।
 बालग्रहादिरोगे च तथा दुःस्वप्नदर्शने ॥ ३६ ॥
 दुस्तरे सलिले वापि पोते वातविपद्गते ।
 विचिन्त्य परमां मायामाद्यां कालीं परात्पराम् ॥ ३७ ॥
 यः पठेच्छतनामानि दृढभक्तिसमन्वितः ।
 सर्वापद्भ्यो विमुच्येत देवि सत्यं न संशयः ॥ ३८ ॥
 न पापेभ्यो भयं तस्य न रोगेभ्यो भयं क्वचित् ।
 सर्वत्र विजयस्तस्य न कुत्रापि पराभवः ॥ ३९ ॥
 तस्य दर्शनमात्रेण पलायन्ते विपद्गणाः ।
 स वक्ता सर्वशास्त्राणां स भोक्ता सर्वसम्पदाम् ॥ ४० ॥
 स कर्त्ता जातिधर्माणां ज्ञातीनां प्रभुरेव सः ।
 वाणी तस्य वसेद्वक्त्रे कमला निश्चला गृहे ॥ ४१ ॥
 तन्नाम्ना मानवाः सर्वे प्रणमन्ति ससम्भ्रमाः ।
 दृष्ट्या तस्य तृणायन्ते ह्यणिमाद्यष्टसिद्धयः ॥ ४२ ॥
 आद्याकालीस्वरूपारख्यं शतनाम प्रकीर्तितम् ।
 अष्टोत्तरशतावृत्त्या पुरश्चर्याऽस्य गीयते ॥ ४३ ॥
 पुरस्क्रियान्वितं स्तोत्रं सर्वाभीष्टफलप्रदम् ।
 शतनामस्तुतिमिमामाद्याकालीस्वरूपिणीम् ॥ ४४ ॥
 पठेद्वा पाठयेद्वापि शृणुयाच्छ्रावयेदपि ।
 सर्वपापविनिर्मुक्तो ब्रह्मसायुज्यमाप्नुयात् ॥ ४५ ॥

Encoded by Dutta Prasad duttaprasadsharma at gmail.com

Proofread by Dutta Prasad, Gopal Upadhayay

——
Please send corrections to sanskrit@cheerful.com

